

امام العصر حضرت علامہ انور شاہ کشمیری رحمۃ اللہ علیہ کے ارباب علم و فن میں موازنے

مولوی محمد ذیشان صدیقی

موازنہ ایک طبعی ملکہ ہے جسے قدرت کی حکمت بالغہ کے تحت مختلف طبائع میں ان کے مقدر کے مطابق ودیعت کیا جاتا ہے اور پھر ہر انسان اسی ودیعت کردہ عطیہ کو اپنی سمجھ بوجھ کے تحت بروئے کار لاتے ہوئے خیر و شر، فائدہ و نقصان کو مد نظر رکھ کر استعمال کرتا ہوا دکھائی دیتا ہے چنانچہ خالق کائنات نے اس عطیہ رحمانی کو اس کے صحیح رخ کی جانب پھیرنے اور حقائق میں موازنہ کے ذریعہ اسے راہ ہدایت سمجھانے اور بھانے کیلئے اپنے ازلی کلام میں جو مثالیں پیش کی ہیں وہ حسن بیان میں اپنی نظیر آپ ہیں، ارشاد خداوندی ہے:

قُلْ هَلْ يَسْتَوِي الْأَعْمَىٰ وَالْبَصِيرُ أَمْ هَلْ تَسْتَوِي الظُّلُمَاتُ وَالنُّورُ (الرعد-16)

(اے نبی صلی اللہ علیہ وسلم) کہہ دیجئے کہ کیا بینا اور نابینا برابر ہو سکتے ہیں، کیا تاریکی اور روشنی برابر ہو سکتی ہے؟!

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (الزمر-9)

(اے نبی صلی اللہ علیہ وسلم) کہہ دیجئے کہ کیا جاننے والے اور نہ جاننے والے برابر ہو سکتے ہیں؟۔

فخر و دو عالم سید الکونین حضرت محمد صلی اللہ علیہ وسلم نے بھی اپنے صحابہ کرام کی تعلیم و تربیت کے سلسلہ میں رب ذوالجلال کے اس تربیتی انداز کو نظر انداز نہ کیا اور یہ کیسے ممکن تھا جبکہ وہ خود خدا کی مراد کو سمجھنے میں ساری کائنات سے بڑھ کر ہیں چنانچہ احادیث مبارکہ میں ایک قصہ آتا ہے:

ایک شخص جناب نبی کریم صلی اللہ علیہ وسلم کے سامنے سے گزرے جو ظاہر اُبڑے خوش نما اور اچھے بھلے معلوم ہوتے تھے ان کے متعلق مجلس میں موجود صحابہ سے سوال کیا تو صحابہ نے عرض کیا کہ کہیں رشتہ بھجیں تو فوراً نکاح ہو جائے اور کہیں جائیں تو سب اس کی طرف متوجہ ہوں اور بات کریں تو سب متوجہ ہوں۔ اس کے بعد ایک دوسرے شخص گزرے تو ان کے متعلق بھی اسی طرح استفسار فرمایا، صحابہ نے پہلے کی طرح ظاہر کو دیکھتے ہوئے عرض کیا

بات کہیں تو سنی نہ جائے کہیں جائیں تو کوئی متوجہ نہ ہو اور کہیں رشتہ بھیجیں تو رشتہ قبول نہ کیا جائے..... رسول اللہ صلی اللہ علیہ وسلم نے ارشاد فرمایا "هذا خیر من ملء الارض مثل هذا"۔ (صحیح البخاری، باب الاکفاء فی الدین ج 15 ص (1958/ رقم الحدیث (4803) ط/ دار ابن کثیر بیروت)

اسی طرح ایک دوسری مثال بھی پیش کی جاسکتی ہے، حضرت فاطمہ بنت قیس رضی اللہ عنہا نے نکاح کے بارے میں حضور صلی اللہ علیہ وسلم سے مشاورت کی کہ ابو جہم بہتر ہیں یا معاویہ بن ابی سفیان تو آپ صلی اللہ علیہ وسلم نے اول کے متعلق تو فرمایا "لا یضع عصاه عن عاتقہ" اور حضرت معاویہ رضی اللہ عنہ کے متعلق فرمایا "وامام معاویہ فصعلوک"۔ (سنن ابوداؤد، باب فی النفقۃ المبتوتہ ج 12 ص (285/ رقم الحدیث (2284) ط/ المکتبۃ العصریۃ بیروت)

موازنہ جس قدر منصف مزاج اور حقیقت شناس شخص کا ہوگا اسی قدر موازنہ کی ہوئی اشیاء یا افراد کی حقیقت اور ان کے حقیقی درجہ تک رسائی میں معین و مددگار ہوگا۔ راقم الحروف کی غرض یہاں موازنہ بین الرجال کے سلسلہ میں جس عظیم شخصیت کی آراء کا پیش کرنا ہے وہ اپنی علمی لیاقت و چنگی کا اپنے تو اپنے غیروں سے بھی لوہا منوا چکے ہیں اور وہ چودہویں صدی ہجری کے نامی گرامی محدث و فقیہ امام العصر حضرت مولانا علامہ انور شاہ کشمیری رحمۃ اللہ علیہ کی ذات گرامی ہے۔

یہ موازنہ اگرچہ اکثر مختصر ہی ہیں مگر محدثین، فقہاء، ادباء اور شعراء چہارگانہ جماعتوں کی چوٹی کی شخصیات کے علمی کارناموں کو سامنے رکھ کر کئے گئے ہیں جو "خیر الکلام ما قل ودل" کے حقیقی مصداق اور حضرت شاہ صاحب کی علوم میں گہرائی، ناقدانہ مہارت اور وقت نظر کے بہترین آئینہ دار ہیں جسے حضرت موصوف نے علمی امانت سمجھتے ہوئے اپنے لائق و فائق تلامذہ کے توسط سے آئندہ آنے والوں کی راہنمائی کیلئے پیش کئے ہیں جیسا کہ ایک مرتبہ خود ہی ذکر فرمایا کہ:

"میں سمجھتا ہوں کہ اگر شخصیتوں کے مابین تمہارے درمیان فرق واضح نہ کروں تو یہ علمی خیانت ہوگی۔"

چنانچہ حضرت کشمیری کی یہ علمی امانت طالبان علم و تحقیق کے استفادہ اور افادہ عام کیلئے ہدیہ ناظرین ہے۔

۱۔ امام مسلم (1) اور امام نسائی (2) میں موازنہ:

فرمایا "تقی الدین سبکی نسائی کو مسلم سے اہفظ کہتے ہیں، میں کہتا ہوں کہ یہ فیصلہ مسلم اور نسائی کی شخصیتوں

کے بارے میں تو صحیح ہے لیکن مسلم شریف نسائی شریف سے صحیح ہے"۔ (نوادر کشمیری، ص 38)

2۔ حافظ ابن صلاحؒ (3) اور امام نوویؒ (4) میں موازنہ:

فرمایا: "ابن صلاح محقق ہیں اور حدیث پر ان کی خوب نظر ہے جبکہ ان کے شاگرد نووی شارح مسلم اس پائے کے نہیں، نووی ابوحنیفہؒ کے مسلک کو نقل کرنے میں بھی غلطیاں کرتے ہیں ان کو مفید کہتا ہوں مفید وہ ہے جو اکابر کے کلام کو سلیقے سے پیش کر دے"۔ (نوادر، ص 49)

3۔ ابن اثیرؒ (5)، بدیع الزمان ہمدانیؒ (6) اور حریریؒ (7) میں موازنہ:

فرمایا: "ابن اثیر اور مصنف مقامات بدیع کو ادیب مانتا ہوں لیکن حریری کی میرے نزدیک کوئی حیثیت نہیں وہ صرف وقائع نگار ہیں، بلکہ بہترین کتاب اس موضوع پر صاحب روح المعانی نے لکھی ہے جس کا نام مقامات خیالی ہے غیر مطبوعہ ہے میں نے منظومہ کا مطالعہ کیا ہے، واضح کہتا ہوں کہ حریری ان کے گرد پا کو بھی نہیں پہنچا حریری سے تو زیادہ بہتر مقامات بدیع ہے وجہ اس کی یہ ہے کہ حریری کے یہاں آورد ہی آورد ہے آمد کا نام و نشان نہیں"۔ (نوادر، ص 27)

4۔ امام ابن دقیق العیدؒ (8)، حافظ زلیعیؒ (9) اور علامہ ابن ہمامؒ (10) میں موازنہ:

فرمایا: "ابن دقیق العید صوفی صافی ہیں میرا تجربہ ہے کہ اسلاف میں جو احسانی کیفیات کے حامل تھے وہ معتدل رہے خود ابن دقیق العید غیر متعصب و انصاف پسند ہیں، بعض مواقع پر ان کی نگارشات حنفیہ کیلئے بڑی کارآمد ہیں، احناف میں سے حافظ زلیعی اسی شان کے آدمی ہیں ان کی تحریر بڑی متین اور منصفانہ ہوتی ہے، وہ بھی روشن ضمیر صوفیاء میں سے ہیں۔ ابن ہمام چونکہ صوفی بھی ہیں اور حنفی بھی، گفتگو تو متین کرتے ہیں لیکن کبھی اعتدال سے ہٹ جاتے ہیں"۔ (نوادر کشمیریؒ، ص 132، مبین اسلامک بکس کراچی)

5۔ حافظ زلیعیؒ اور حافظ ابن حجرؒ (11) میں موازنہ:

فرمایا: "حافظ کی عادت ہے کہ جہاں رجال پر بحث کرتے ہیں کہیں حنفیوں کی منقبت نکلتی ہو تو وہاں سے کترا جاتے ہیں، دسیوں دسیوں جگہ پر یہی دیکھا۔ ایک روز فرمایا کہ ہمارے یہاں حافظ زلیعیؒ سب سے زیادہ متیقظ ہیں حتیٰ کہ حافظ ابن حجرؒ سے بھی زیادہ مگر کتابوں کی غلطی سے وہ بھی مجبور ہیں"۔ (ملفوظات محدث کشمیریؒ، ص 125، ادارہ تالیفات اشرفیہ)

6۔ حافظ ابن حجر عسقلانیؒ اور علامہ عینیؒ (12) میں موازنہ:

فرمایا: "ابن حجر کی شرح فتح الباریؒ فن حدیث پر گہری نظر، واضح بیان، ربط مسلسل اور مرادات کو مفصل بیان

کرنے میں فائق ہے۔ یعنی لغوی تحقیق، بسط و شرح، اکابر علماء کے اقوال نقل کرنے میں بہت آگے ہیں، مگر کلام میں انتشار ہے ابن حجر کی طرح مربوط و مرتب نہیں، لیکن یہ انتشار چار جلدوں تک ہے بعد میں سنجھل گئے، بدر یعنی نے بعض مواقع پر حافظ الدین ابن حجر پر شدید تعقیبات کئے ہیں جن سے معلوم ہوتا ہے کہ تاجر میں وہ بھی کم نہیں لیکن فن حافظ ابن حجر ہی کے پاس ہے۔" (نوادرات، ص 30)

۷۔ صاحب ہدایہ (۱۳) اور علامہ ابن ہمام میں موازنہ:

فرمایا "مصنف ہدایہ جب گفتگو کرتے ہیں تو معلوم ہوتا ہے کہ کوئی شہنشاہ کلام کر رہا ہے ابن ہمام کی اصول پر اچھی نگاہ ہے لیکن ہدایہ کی شرح میں صاحب ہدایہ کے سامنے کچھ نظر نہیں آتے۔" (نوادرات، ص 26)

8۔ عارف جامی (14) اور شیخ سعدی (15) میں موازنہ:

فرمایا "جامی کہ باوجود اس کے کہ ذکائے مفطر رکھتے ہیں لیکن کلام میں آورد ہے جبکہ شیخ سعدی کہ یہاں آمد اور بے ساختگی ہے۔" (نوادرات، ص 27)

9۔ شمس الائمہ حلوانی (16) اور علامہ سرخسی (17) میں موازنہ:

فرمایا "فقہاء میں سے شمس الائمہ حلوانی کو شمس الائمہ سرخسی پر ترجیح دیتا ہوں کیونکہ حلوانی مسئلہ مختلف بین الائمہ میں نہایت صحیح قول اختیار کرتے ہیں پس میں بھی ان ہی کے مختار کو لیتا ہوں۔"

(ملفوظات، ص 195)

10۔ صاحب ہدایہ اور قاضی خان (18) میں موازنہ:

فرمایا "یہ بھی یاد رکھنا کہ میں اگرچہ صاحب ہدایہ کا بے حد معترف ہوں لیکن سمجھتا ہوں کہ اگر شخصیتوں کے مابین تمہارے درمیان فرق واضح نہ کروں تو یہ علمی خیانت ہوگی اس لئے واضح کرتا ہوں کہ قاضی خان کو معمولی نہ سمجھنا وہ تہذیب میں صاحب ہدایہ سے بمراحل آگے ہیں، قاسم بن قطلوبغا نے قاضی خان کو علمائے ترجیح میں شمار کیا ہے۔" (نوادرات، ص 250)

11۔ ابن رشد (19)، ابن تیمیہ (20) اور ابن سینا (21) میں موازنہ:

فرمایا "میں کہتا ہوں کہ ابن رشد، ابن سینا سے زیادہ حاذق ہے اور وہ ارسطو کے کلام کو ابن سینا کے مقابلہ میں زیادہ سمجھتا ہے، ابن تیمیہ فلاسفہ کے مذاہب کو خوب جانتے ہیں، اور منطق اور فلسفہ میں ابن سینا اور ابن رشد سے فائق ہے۔" (نوادرات، ص 205)

12۔ عراقی اور ماوراء النہری احناف میں موازنہ:

فرمایا "احناف کے دو طبقے ہیں عراقی اور ماوراء النہری، عراقیوں میں قدوسی، جرجانی مشہور ترین ہیں اور علمائے ماوراء النہر میں صاحب بدائع الصنائع، فخر الاسلام بزدوی، کرخی، سرحسی، صاحب کتوز، صاحب وقایہ، مصنف اصول الشاشی وغیرہ ہیں، عراقی ابوحنیفہ کے مذہب کو نقل کرنے میں معتمد ترین ہیں اور ماوراء النہر کے علماء جزئیات کی تخریج اور اجتہاد سے کام لینے میں آگے ہیں۔" (نوادر، ص 44، 45)

13۔ حافظ ذہبی (22) اور حافظ ابن حجر میں موازنہ:

فرمایا "متون حدیث اور علل میں تو حافظ صاحب فائق ہیں، البتہ رجال میں امام ذہبی ان سے آگے ہیں" (فیض الباری، 4/238)

14۔ حافظ ابن حجر اور علامہ سمودی (23) میں موازنہ:

فرمایا "سمودی، ابن حجر کے شاگرد ہیں اور ان کی تحقیقات بسلسلہ مکہ اور مدینہ اہم ہیں، چونکہ یہ یہاں سکونت کر چکے تھے، ابن حجر حج کیلئے دو بار آئے مگر مقیم نہیں ہوئے اور مقامات کی چھان بین بھی نہیں کی تھی، بخلاف سمودی کے کہ انہوں نے مقیم ہو کر پچھے پچھے کی تحقیق کی ہے، لہذا اس سلسلہ میں سمودی کی تحقیقات ابن حجر کے مقابلے میں راجح ہیں اسے خوب یاد رکھنا۔" (نوادر، 160، 173)

15۔ صدر شیرازی (24) اور شاہ ولی اللہ (25) میں موازنہ:

فرمایا "باوجود تغایر مذہب کے کہ وہ (صدر شیرازی) شیعہ ہیں اور میں سنی ہوں ان کے محقق ہونے کا اقرار کرتا ہوں بلکہ بعض اعتبار سے حضرت شاہ ولی اللہ سے بڑھاتا ہوں، انہوں نے کہا کہ عالم آخرت میں جہنمیوں پر مادیت اور جنتیوں پر روحانیت غالب ہو جائے گی میرے نزدیک یہ بالکل صحیح ہے۔" (ملفوظات، ص 216)

16۔ شاہ عبدالعزیز محدث دہلوی (26) اور علامہ شامی (27) میں موازنہ:

فرمایا "شاہ عبدالعزیز صاحب اور علامہ شامی معاصر ہیں لیکن تفقہ میں شاہ صاحب بڑھے ہوئے ہیں اور جزئیات پر حاوی شامی زیادہ ہیں اور نقل کا سامان بھی ان کے پاس زیادہ ہے۔" (ملفوظات، ص 219)

17۔ علامہ لکھنوی (28) اور علامہ نیوی (29) میں موازنہ:

فرمایا "مولانا ظہیر احسن نیوی حضرت مولانا عبدالرحمن لکھنوی فرنگی مہلی کے شاگرد ہیں لیکن صناعت حدیث میں ان سے بہت فائق ہیں۔" (تقدس النور، ص 310، مقالہ مولانا منظور نعمانی، ناشر: جامعہ عربیہ احسن العلوم)

کراچی)

ایک مرتبہ فرمایا "مولانا موصوف (علامہ لکھنوی) نے حواشی و شروح احادیث لکھی ہیں لیکن سب میں ناقص ہی ہیں پچھلی تاویلیں ہی نقل کر دیتے ہیں باقی شفا جس کو کہنا چاہیے کہ مسائل میں امام صاحب کے مذہب کو دوسرے مذہب کے برابر بڑھایا جائے انصاف سے تو یہ بالکل نابود ہے"۔ (ملفوظات، ص 220)

18۔ صوفیاء اور مناطقہ و فلاسفہ میں موازنہ:

فرمایا "صوفیاء کی دلپسند باتوں سے قلب و دماغ مطمئن ہوتے ہیں جبکہ مناطقہ و فلاسفہ کے ہفتوات سے ایک نہ ختم ہونے والی تشویش پیدا ہوتی ہے۔ (حیات محدث کشمیری، ص 171، ادارہ تالیفات اشرفیہ)

19۔ صوفیاء اور محدثین میں موازنہ:

فرمایا "فارغ التحصیل طالب علم، علماء عارفین کی کتابیں بھی دیکھے، بہت سی جگہ احادیث حقیقت کو انہوں نے محدثین سے بھی زیادہ اچھا سمجھا ہے، مثلاً احادیث متعلقہ احوال بعد الموت، لیکن جو عارف شریعت سے ناواقف ہوں اس کی کتاب دیکھنا مضر ہوگا"۔ (ملفوظات، ص 154)

حواشی:

- (1)..... مسلم بن الحجاج بن مسلم القشیری النیشاپوری، ابوالحسین التونی: (261ھ) امام، شیخ الاسلام، ان کی کتاب "الصیح" صحاح ستہ میں دوسرے نمبر پر ہے اور 12000 احادیث مبارکہ کا مجموعہ ہے اس کے علاوہ الکلی والاسماء، الافراد والوحدان، الاقران، اوہام الحدیث، التسمیہ بھی ان کتابیں ہیں۔ (الاعلام، 7/221)
- (2)..... احمد بن علی بن شعیب بن علی بن سنان بن بحر بن دینار، ابو عبد الرحمن النسائی، (التونی: 303ھ) امام، شیخ الاسلام، ان کی کتاب الجہنی المعروف بسنن النسائی صحاح ستہ میں شامل ہے اس کے علاوہ بھی ان کی چند تالیفات ہیں جن میں السنن الکبری، الضعفاء والمتروکون، خصائص علی وغیرہ شامل ہیں۔ (الاعلام، 1/171)
- (3)..... عثمان بن عبد الرحمن (صلاح الدین) ابن عثمان بن موسی الشہر زورقی ابو عمرو، قحی الدین، المعروف بابن الصلاح، امام، محدث، فقیہ، دمشق میں مدرسہ اشرفیہ کے شیخ الحدیث رہے اور وہیں فوت ہوئے، ان کی کتاب معرفۃ انواع علم الحدیث المعروف بمقدمۃ ابن الصلاح علم اصول حدیث میں اساسی حیثیت رکھتی ہے اس کے علاوہ ادب المفتی والمستفتی، طبقات الفقہاء الشافعیہ، شرح الوسیطہ بھی ان کی تالیفات ہیں۔ (الاعلام، 4/208)
- (4)..... یحییٰ بن شرف بن مری بن حسن الخزازمی الحورانی، النووی، الشافعی، ابو زکریا، میج الدین (التونی: 6760)

امام، محدث، فقیہ، دمشق کے رہنے والے تھے بیسیوں کتابوں کے مؤلف ہیں جن میں تہذیب الاسماء واللغات، منہاج الطالبین، المنہاج فی شرح صحیح مسلم، التقریب والتیسیر، ریاض الصالحین من کلام سید المرسلین مشہور و معروف ہیں۔ (الاعلام، 8/149)

(5)..... نصر اللہ بن محمد بن محمد بن عبد الکریم الشیبانی، الجزری، ابوالفتح، ضیاء الدین، المعروف بابن الاثیر الکاتب (التونی: 637 ھ) مشہور ادیب ہیں اور اس فن میں کئی یادگاریں چھوڑیں جن میں المثل السائر فی ادب الکاتب والشاعر، کفایۃ الطالب فی نقد کلام الشاعر و الکاتب، الوشی المرقوم فی حل المنظوم، البرہان فی علم البیان، اور کچھ رسائل بھی ہیں جو رسائل ابن الاثیر کے نام سے بیروت سے شائع ہوئے ہیں۔ (الاعلام، 8/31)

(6)..... احمد بن الحسین بن یحییٰ الہمدانی ابوالفضل (التونی: 398 ھ) مشہور ادیب و شاعر ہیں علامہ حریری اپنے مقامات میں انہی کے اسلوب کے ناقل ہیں ان کی کتابوں میں مقامات مشہور و معروف ہے اس کے علاوہ ان کے رسائل بھی ہیں اور اشعار پر مشتمل دیوان بھی۔ (الاعلام، 1/115)

(7)..... القاسم بن علی بن محمد بن عثمان، ابو محمد الحریری البصری (التونی: 516 ھ) ان کی کتاب ”المقامات الحریریۃ“ برصغیر کے مدارس عربیہ میں شامل نصاب ہے اس کے علاوہ بھی ان کی کچھ کتابیں ہیں جن میں درۃ النواص فی ادبام النواص، ملحۃ الاعراب، توشیح البیان، دیوان رسائل وغیرہ شامل ہیں۔ (الاعلام، 5/177)

(8)..... محمد بن علی بن وہب بن مطیع، ابوالفتح، تقی الدین القشیری المعروف بابن دقین العید (التونی 702 ھ) امام، مجتہد، اصولی، دقیقہ سنجی و نکتہ شناسی میں اپنی نظیر آپ ہیں، کئی کتابوں کے مؤلف ہیں جن میں: احکام الاحکام، الامام باحادیث الاحکام، الامام فی شرح الامام، الاقتراح فی بیان الاصطلاح معروف ہیں۔ (الاعلام، زرکلی، 6/ 283)

(9)..... عبداللہ بن یوسف بن محمد الزلیعی، ابو محمد، جمال الدین (التونی 762 ھ) فقیہ، محدث، فقہ حنفی کی معروف و متداول کتاب ہدایہ کی احادیث کی تخریج پر نصب الرایہ کے نام سے مشہور کتاب تالیف کی ہے جس کی تلخیص حافظ ابن حجرؒ نے ”الدرایہ“ کے نام سے کی ہے، اس کے علاوہ تفسیر کشاف کی احادیث کی تخریج کو بھی مستقل تالیف کی صورت میں مرتب کیا ہے۔ (الاعلام، 4/147)

(10)..... محمد بن عبد الواحد بن عبد الحمید ابن مسعود، السیواسی ثم الاسکندری، کمال الدین، المعروف بابن الہمام (التونی: 861 ھ) امام، فقیہ، محدث، اصولی، قاہرہ میں فوت ہوئے، فقہ حنفی کی معروف کتاب ہدایہ کی ضخیم شرح فتح القدیر کے نام سے تالیف کی ہے اس کے علاوہ التحریر، المسایرۃ فی العقائد المنجیۃ فی الآخرة، زاد الفقیر بھی ان کی

تالیفات ہیں (الاعلام، 6/255)

(11)..... احمد بن علی بن محمد الکنانی العسقلانی، ابو الفضل، شہاب الدین، ابن حجر (التوتنی: 852 ھ) امیر المؤمنین فی الحدیث، مؤرخ، ادیب، شاعر، کئی سال تک مصر کے قاضی رہے، ڈھیر ساری کتابوں کے مؤلف ہیں جن میں الدرر الکامیۃ فی اعیان المسلمۃ الثامنۃ، لسان الہمز ان، تقریب التہذیب، الاصابۃ فی تمییز الصحابۃ، تہذیب التہذیب، بلوغ المرام من اولۃ الاحکام اور ان کے علاوہ کئی کتابوں کے مؤلف ہیں۔ (الاعلام، 1/178)

(12)..... محمود بن احمد بن موسیٰ بن احمد، ابو محمد، بدر الدین العینی الحنفی (التوتنی: 855 ھ) محدث، فقیہ، لغوی، کئی معروف و متداول کتابوں کے مؤلف ہیں جن میں عمدۃ القاری فی شرح البخاری، مغانی الاخیار فی رجال معانی الآثار، مخب الافکار فی تنقیح مبانی الاخبار، البدایۃ فی شرح الہدایۃ شامل ہیں۔ (الاعلام، 7/163)

(13)..... علی بن ابی بکر بن عبد الجلیل الفرغانی المرغینانی، ابو الحسن برہان الدین، امام، فقیہ، محدث، مفسر، ان کی کتاب ہدایۃ شرح بدایۃ المبتدی فقہ حنفی کی مشہور و معروف کتاب ہے، اور برصغیر کے مدارس اسلامیہ میں شامل درس ہے جس کی درجنوں شروحات عربی میں لکھی گئی ہیں اس کے علاوہ الفرائض، التبتیس والمزید، مناسک الحج، مختارات النوائل بھی ان کی تالیفات ہیں (الاعلام، 4/266)

(14)..... یحییٰ بن عبدالرحمن بن احمد المدنی الشہیر بالجلی (التوتنی: 1215 ھ) معروف ادیب، شاعر، صوفی ہیں ان کی کتاب الفوائد الضیائیۃ شرح الکافیہ پاک و ہند کے مدارس عربیہ میں زیر درس ہے (الاعلام، 8/153)

(15)..... شیخ شرف الدین، مصلح، سعدی شیرازی (التوتنی: 691 ھ) ان کی دو کتابیں گلستان اور بوستان عالمی شہرت کی حامل ہیں اول نثر کی صورت میں ہے اور ثانی منظوم ہے اور یہ دونوں کتابیں برصغیر کے مدارس عربیہ میں زمانہ قدیم سے داخل درس رہی ہیں اور دونوں کی فارسی کے علاوہ کئی دوسری زبانوں میں بھی شروحات لکھی گئی ہیں۔ (کشف الظنون، 2/1504، 1/244)

(16)..... عبدالعزیز بن احمد بن نصر بن صالح الحلو انی البخاری، ابو محمد، الملقب بشمس الأئمة (التوتنی: ۴۲۸ ھ) امام، فقیہ، فقہاء حنفیہ میں بڑی شہرت کے حامل ہیں ان کی کتابوں میں النوادر، الفتاوی، شرح آداب القاضی وغیرہ شامل ہیں۔ (الاعلام، 4/13)

(17)..... محمد بن احمد بن اہل، ابو بکر، شمس الأئمة السرخسی (التوتنی: 483 ھ) امام، فقیہ، فقہ حنفی کی مشہور کتاب ”المبسوط“ انہی کی تالیف کردہ ہے جو انہوں نے کنویں میں قید رہ کر زبانی الملاء کروائی تھی، اس کے علاوہ شرح الجامع الکبیر، شرح السیر الکبیر، الاصول وغیرہ بھی ان کی تالیفات ہیں۔ (الاعلام، 5/315)

(18)..... حسن بن منصور بن ابی القاسم محمود بن عبدالعزیز، فخر الدین، المعروف بقاضی خان (التوتی: 592 ھ) مشور فقیہ ہیں ان کے فتاویٰ فقہاء حنفیہ کے ہاں بڑی اہمیت کے حامل ہیں، اس کے علاوہ بھی ان کی بعض تالیفات ہیں جن میں شرح الزیادات، شرح الجامع الصغیر وغیرہ شامل ہیں۔ (الاعلام، 2/224)

(19)..... محمد بن احمد بن محمد بن رشد الأندلسی، ابوالولید (التوتی: 595 ھ) معروف فلسفی، ارسطو کی کتابوں کو عربی میں منتقل کیا، پچاس کے قریب کتابوں کے مؤلف ہیں جن میں فلسفہ ابن رشد، منہاج الادلۃ، بدایۃ المجہد ونہایتہ المقتصد، تہافت التہافت، شرح ارجوزۃ ابن سینا وغیرہ شامل ہیں۔ (الاعلام، 5/318)

(20)..... احمد بن عبدالعلیم بن عبدالسلام الحرانی الدمشقی الحسینی، ابوالعباس، تقی الدین ابن تیمیہ (التوتی: 728 ھ) امام، شیخ الاسلام، مفسر، اپنے بعض تفردات کی بناء پر کئی مرتبہ قید و بند کی صعوبتیں جھیلنی پڑیں، بہت سی کتابوں کے مؤلف ہیں جن میں سیاست الشرعیۃ، منہاج السنۃ، الصارم المسلول علی شاتم الرسول، مجموعۃ الرسائل والمسائل، الفتاویٰ الکبریٰ مشہور و معروف ہیں۔ (الاعلام، 1/144)

(21)..... الحسین بن عبداللہ بن سینا، ابوعلی (التوتی: 428 ھ) منطق، فلسفہ، طبعیات وغیرہ میں انتہائی شہرت کے حامل ہیں ان کی کتابوں میں القانون، المعاد، الشفاء، اسرار الحکمۃ المشرقیۃ، الاشارات وغیرہ شامل ہیں۔ (الاعلام، ص 2/241)

(22)..... محمد بن احمد بن عثمان بن قایماز الذہبی، شمس الدین، ابو عبداللہ (التوتی: 748 ھ) امام، مؤرخ، علم رجال میں ان کی شہرت محتاج بیان نہیں اور اس فن میں درجنوں کتابیں تالیف کیں، اور کل تصانیف سو کے لگ بھگ ہیں، جن میں تاریخ الاسلام، سیر اعلام النبلاء، میزان الاعتدال، المغنی فی الضعفاء، تذکرۃ الحفاظ، الکاشف وغیرہ شامل ہیں۔ (الاعلام، 5/325)

(23)..... علی بن عبداللہ بن احمد الحسینی الشافعی، نور الدین ابوالحسن (التوتی: 911 ھ) مؤرخ مدینہ، مصر کے رہنے والے تھے پھر مستقل مدینہ منورہ کو اپنا مسکن بنا لیا اور وہیں فوت ہوئے۔ ان کی کتابوں میں وفاء الوفا باخبار دارالمصطفیٰ، خلاصۃ الوفا وغیرہ شامل ہیں (الاعلام، 4/307)

(24)..... محمد بن ابراہیم بن یحییٰ القوامی الشیرازی، املاً صدر الدین (التوتی: 1059 ھ) فلسفی، فارسی الاصل، کئی کتابوں کے مؤلف ہیں جن میں "الاسفار الاربعۃ" سب سے زیادہ شہرت کی حامل ہے اور اس کے علاوہ اسرار الآیات، شرح اصول السکاکی، الشواہد الربویۃ ان کی تالیفات میں شامل ہے۔ (الاعلام، 5/303)

(25)..... احمد بن عبدالرحیم الفاروقی الدہلوی الہندی الملقب شاہ ولی اللہ، (التوتی: 1176 ھ) مسند الہند، امام،

محدث، فقیہ، عربی اور فارسی کی بیسیوں کتابوں کے مؤلف ہیں جن میں بعض کتابیں پاک و ہند کے مدارس عربیہ میں شامل نصاب ہیں چند معروف کتابوں کے نام یہ ہیں الفوز الکبیر فی أصول التفسیر، حجة اللہ البالغہ، ازالة الخفاء عن خلافة الخفاء، المسوی من احادیث الموطا، فتح الرحمن فی ترجمۃ القرآن وغیرہ (الاعلام 1/149)

(26)..... عبدالعزیز بن احمد (ولی اللہ) بن عبدالرحیم العمری الفاروقی الملقب سراج الہند، (التونی: 1239 ھ)

امام، محدث، فقیہ، مفسر، حضرت شاہ ولی اللہؒ کی وفات کے بعد ان کے خلیفہ ہوئے، کئی کتابوں کے مؤلف ہیں جن میں تفسیر فتح العزیز، تحفہ اشاعریہ، بستان الحدیث کی شہرت محتاج بیان نہیں۔ (الاعلام، 4/15)

(27)..... محمد علاء الدین بن محمد امین بن عمر بن عبدالعزیز عابدین الحسینی دمشقی الحنفی (التونی: 1306 ھ)

متاخرین فقہاء حنفیہ میں نہایت معتمد مانے جاتے ہیں مدتوں شام میں قاضی رہے ان کی کتاب الرد المحتار المعروف بالفتاوی الشامیہ فقہ حنفی کا بجا طور پر موسوعہ ہے اس کے علاوہ قرۃ عیون الاخیار، معراج النجاح شرح نور الایضاح، الہدیۃ العلامیہ بھی ان کی تالیفات ہیں۔ (الاعلام، 6/270)

(28)..... عبداللہ بن عبدالحلیم بن امین اللہ بن محمد اکبر اللکھنوی، (التونی: 1304 ھ) علامہ، محدث، فقیہ، برصغیر

میں شامل نصاب کئی کتابوں کے حواشی ان کے تالیف کردہ ہیں ان کے علاوہ بھی چھوٹی بڑی کئی کتابوں کے مؤلف ہیں جن میں الفوائد البہیہ، الرفع والتکمیل، الاجوبۃ الفاضلۃ، السعایہ کی شہرت محتاج بیان نہیں (نزہۃ الخواطر، 8/1269)

(29)..... ظہیر احسن بن سبحان علی الحنفی النیموی العظیم آبادی (التونی: 1322 ھ) محدث، فقیہ، علامہ، ایک عرصہ

تک شعر و شاعری کا شغف رہا پھر حدیث شریف کی طرف متوجہ ہوئے، ان کی کتاب آثار السنن برصغیر کے مدارس عربیہ میں شامل نصاب ہے، اس کے علاوہ بھی ان کی کچھ تالیفات ہیں جن میں اوشحہ الجید فی تحقیق الاجتہاد والتقلید، الجبل التین وغیرہ شامل ہیں (نزہۃ الخواطر، 8/1256)

